



IL-KUMMISSJONI
EWROPEA

Brussell, 5.7.2017
COM(2017) 368 final

KOMUNIKAZZJONI TAL-KUMMISSJONI

**dwar is-Sitwazzjoni Attwali tal-Politika Komuni tas-Sajd u l-Konsultazzjoni dwar l-
Opportunitajiet tas-Sajd għall-2018**

{SWD(2017) 256 final}

1. INTRODUZZJONI

Din il-Komunikazzjoni tagħti harsa ġenerali lejn is-sitwazzjoni attwali tal-Politika Komuni tas-Sajd (PKS). Hija tirrapporta dwar il-progress li qed isir biex jinkiseb sajd sostenibbli, speċjalment biex jiġi żgurat li l-isfruttament tar-riżorsi bijoloġiċi hajjin tal-baħar jerga' jżid il-popolazzjonijiet tal-ispeċijiet mistada u jzommhom oghla mil-livelli li jistgħu jipproduċu r-rendiment massimu sostenibbli, li se jikkontribwixxi wkoll biex jinkiseb status ambjentali tajjeb tal-ibhra Ewropej sal-2020¹. Din thares lejn il-bidliet fl-istat tal-istokkijiet, l-istat tal-flotta tal-UE, l-introduzzjoni gradwali tal-obbligu tal-ħatt l-art u l-progress bid-deċentralizzazzjoni². Din il-Komunikazzjoni tistabbilixxi wkoll il-principji li jirfdu l-proposti tal-Kummissjoni dwar l-opportunitajiet tas-sajd għall-2018. L-Istati Membri, il-Kunsilli Konsultattivi (ACs), partijiet ikkonċernati oħra u l-pubbliku huma mistiedna jipprovdu suggerimenti dwar dawn id-direzzjonijiet politiċi.

2. PROGRESS BIEX JINKISEB SAJD SOSTENIBBLI

Matul dawn l-aħħar snin kien hemm progress sinifikanti fl-implimentazzjoni tar-riforma tal-PKS tal-2013:

- **il-ksib tal-ghan tar-rendiment massimu sostenibbli (MSY).** Skont l-aħħar valutazzjoni mill-Kumitat Xjentifiku, Tekniku u Ekonomiku għas-Sajd (STECF) ibbażata fuq id-dejta tal-2015³, 39 mis-66 stokk ivvalutat fil-Grigal tal-Atlantiku ġew sfruttati fil-qafas tal-F_{MSY} (ekwivalenti għal 59 %, zieda mit-52 % tas-sena preċedenti). Il-mortalità medjana mis-sajd issa stabbilizzata għal madwar 1,0. Fl-2017, l-għadd ta' qabdiet totali permissibbli (TACs) stabbiliti skont il-parir tal-MSY żdied għal 44, li jirrappreżenta 61 % tal-qabdiet totali fil-Grigal tal-Atlantiku.
- **ir-ripopolament tal-istokkijiet.** Bejn l-2003 u l-2015 il-medja tal-bijomassa tal-istokk fil-Grigal tal-Atlantiku żdiedet b'35 %.
- **it-titjib tal-prestazzjoni ekonomika ġenerali.** Il-flotta tal-UE rreġistrat profitti netti ta' EUR 770 miljun fl-2014, jiġifieri zieda ta' 50 % fuq iċ-ċifra tal-2013 ta' EUR 500 miljun.
- **bilanċ aħjar bejn il-kapaċità tas-sajd u l-opportunitajiet tas-sajd.** F'dawn l-aħħar snin, tjejb il-bilanċ bejn il-kapaċità tas-sajd u l-opportunitajiet tas-sajd għall-flotta kollha tal-UE. Bejn l-2007 u l-2015 il-kapaċità tal-flotta tas-sajd tal-UE naqset gradwalment: l-għadd ta' bastimenti tas-sajd naqas b'6 %, filwaqt li s-saħħa tal-magna u t-tunnellaġġ naqsu b'14 % u b'24 % rispettivament.
- **it-tfassil ta' pjanijiet multiannwali skont il-PKS riformata.** Wara li s-sena l-oħra gie adottat il-pjan Baltiku, il-Kummissjoni pproponiet pjanijiet multiannwali

¹ Id-Direttiva 2008/56/KE, ĠU L 164, 25.6.2008, p. 19.

² Ir-rapporti annwali tal-Kummissjoni dwar l-implimentazzjoni tal-obbligu tal-ħatt l-art u dwar il-bilanċ bejn il-kapaċità tas-sajd u l-opportunitajiet tas-sajd, meħtieġa skont l-Artikoli 15(14) u 22(4) rispettivament tar-Regolament (UE) Nru 1380/2013 tal-11 ta' Diċembru 2013 (ĠU L 354, 28.12.2013) huma inklużi fid-Dokument ta' Hidma tal-Persunal li jakkumpanja din il-Komunikazzjoni. 2017-04_STECF 17-04: *Monitoring the performance of the Common Fisheries Policy*, Ispra, l-Italja, bejn is-27 u l-31 ta' Marzu 2017.

għall-istokkijiet ta' ħut demersali fil-Baħar tat-Tramuntana⁴ u għall-ispeċijiet pelagiċi żgħar fl-Adrijatiku⁵.

- **id-deċentralizzazzjoni tal-governanza.** Jidher ċar li l-governanza tal-PKS inbidlet f'waħda aktar deċentralizzata li tinkludi l-pjanijiet multiannwali u l-atti delegati adottati permezz tar-reġjonalizzazzjoni.
- **l-impenji għall-Mediterran u l-Baħar l-Iswed.** Saru ftehimiet politiċi importanti biex tinkiseb sostenibbiltà ambjentali, ekonomika u soċjali fil-Baħar Mediterran permezz tad-dikjarazzjoni Ministerjali Medfish4Ever⁶, u fil-Baħar l-Iswed permezz tad-Dikjarazzjoni ta' Bucharest⁷.

Minkejja dan il-progress, hemm bżonn ta' aktar sforzi b'mod partikolari biex jitnaqqsu l-livelli għolja tas-sajd eċċessiv fil-Mediterran, biex jitnaqqas l-għadd ta' stokkijiet individwali sfruttati aktar mil-livell F_{MSY} fil-Grigal tal-Atlantiku u biex jiġi implimentat l-obbligu tal-ħatt l-art.

2.1. Progress biex jinkiseb l- F_{MSY}

Kompla jsir progress biex l-istokkijiet tas-sajd jingiebu f'livelli konsistenti mal- F_{MSY} ⁸. Ir-rata tas-sajd ta' aktar mill- F_{MSY} naqset b'mod konsiderevoli fir-reġjuni kollha fejn ġew definiti l-qabdiet totali permissibbli (TAC). Ir-relazzjoni bejn il-livell tas-sajd u l- F_{MSY} kienet tammonta għal 99 % fl-2015 (tnaqqis mill-158 % fl-2003 u mill-129 % fl-2008). B'mod ġenerali, l-isfruttament żejjed naqas drastikament fiż-żoni kollha (bl-eċċezzjoni tal-Mediterran u tal-Baħar l-Iswed).

Hawn taħt qed tingħata analizi iktar dettaljata.

Għall-istokkijiet li huma soġġetti għal konsultazzjonijiet mal-Istati Kostali, it-TAC għall-kavalli żdiedu b'14 % fl-2016. L-opportunitajiet tas-sajd ta' ftit iktar minn miljun tunnellata għall-partijiet kollha tas-sajd irriżultaw mill-applikazzjoni ta' strateġija ta' ġestjoni fit-tul miftiehma bejn il-partijiet (l-UE, in-Norveġja u l-Gżejjer Faeroe). Il-parametraġġ referenzjarju se jsir din is-sena. It-TAC tal-istokkafixx ġew stabbiliti f'konformità mal- F_{MSY} u żdiedu f'daqqa għal 1,3 miljun tunnellata. L-Istati kostali kkonċernati qablu dwar strateġija ġdida għall-istokkafixx f'konformità mal- F_{MSY} . Għall-aringa Atlantiku-Skandjana l-partijiet kollha qablu dwar limitu ta' qbid totali li huwa inqas mill- F_{MSY} (f'konformità mal-istrateġija fis-seħħ mill-1999), biex b'hekk il-qabdiet totali permissibbli fil-Grigal tal-Atlantiku żdiedu b'mod sinifikanti għal madwar 650 000 tunnellata.

Il-qabdiet totali permissibbli fil-**Baħar Baltiku** għall-2017 imxew mal-pjan multiannwali⁹. Il-qabdiet totali permissibbli tal-aringa u tal-barbun tat-tbajja' huma

⁴ COM/2016/0493 final - 2016/0238 (COD).

⁵ COM/2017/097 final - 2017/043 (COD).

⁶ <https://ec.europa.eu/fisheries/sites/fisheries/files/2017-03-30-declaration-malta.pdf>

⁷ F'Ottubru 2016, il-Kummissjoni Ġenerali għas-Sajd fil-Mediterran (GFCM) organizzat laqgħa ta' livell għoli dwar il-governanza tas-sajd fil-Baħar l-Iswed. Il-konferenza adottat id-Dikjarazzjoni ta' Bucharest li tenfasizza l-htieġa ta' approċċi komuni u kollaborattivi fost l-Istati mal-kosta biex jindirizzaw kwistjonijiet dwar is-sajd fil-Baħar l-Iswed.

⁸ 2017-04_STECF 17-04.

⁹ Ir-Regolament (UE) 2016/1139 tal-Parlament Ewropew u tal-Kunsill tas-6 ta' Lulju 2016 li jistabbilixxi pjan pluriennali għall-istokkijiet tal-merluzz, l-aringi u l-laċċ ikhal fil-Baħar Baltiku u s-sajd li jisfrutta daww l-istokkijiet, li jemenda r-Regolament tal-Kunsill (KE) Nru 2187/2005 u li jirrevoka r-Regolament tal-Kunsill (KE) Nru 1098/2007, ĠU L 191, 15.7.2016, p. 1.

konformi mal- F_{MSY} ; filwaqt li t-TACs tal-laċċa kahla u tas-salamun huma inqas mill- F_{MSY} . Is-sitwazzjoni tal-bakkaljaw tal-Punent hija inkwetanti b'hekk il-qabdiet totali permissibbli tnaqqsu b'56 % għall-2017. Ittiehdu miżuri komplementari oħra biex jgħinu r-ripopolazzjoni ta' dan l-istokk. Ġie adottat tnaqqis tal-qabdiet totali permissibbli għall-bakkaljaw tal-Lvant (25 %) u għas-salamun tal-Golf tal-Finlandja (20 %) skont l-approċċ prekawzjonarju, u għall-aringa tal-Golf ta' Riga (11 %). Il-qabdiet totali permissibbli tas-salamun fil-baċir ewlieni jsegwu r-rendiment massimu sostenibbli u baqgħu l-istess f'dawn l-aħħar snin; dan, flimkien mat-tnaqqis tal-qabdiet mhux irrapportati u mal-miżuri nazzjonali speċifiċi għax-xmara, għen biex jiżdied l-għadd ta' hut riproduttiv li jirritorna.

L-istokkijiet tal-**Baħar tat-Tramuntana** qed ikomplu jitjiebu, u 59 % tal-ħatt l-art issa ġej minn stokkijiet ġestiti b'mod sostenibbli. F'konformità mal- F_{MSY} , it-TAC tal-lingwata żdiedu b'21 %; filwaqt li tal-awwista żdiedu b'46 %. Il-pollakkju iswed qed jiġu mistad f'livelli taħt l- F_{MSY} ; iżda t-TAC tiegħu huma 53 % oghla. F'konformità mal-parir F_{MSY} , it-TAC tal-merluzz tal-linja sewda tnaqqsu b'45 %. Madankollu, l-istokk huwa mistenni li jiżdied minhabba r-reklutaġġ aħjar li sar f'dawn l-aħħar ftit snin. Kemm il-bakkaljaw u kemm il-merlangu għadhom jiġu mistada f'livelli kemxejn oghla mill- F_{MSY} , iżda huma f'livelli konsistenti mal- $MSY_{B_{TRIGGER}}$. Il-barbun tat-tbajja' u l-lingwata huma mistada f'livelli taħt l- F_{MSY} .

Fl-Ilmijiet tal-Majjistral, l-istokk tal-merluzz tat-Tramuntana qed jibqa' jiżdied u t-TAC żdiedu b'10 % f'konformità mal- F_{MSY} . Dan l-istokk issa jifrex aktar il-fuq fil-Baħar tat-Tramuntana. L-aringi tal-baħar Ċeltiku u tal-Baħar Irlandiż huma fil-limiti bijoloġiċi sikuri iżda t-TAC tagħhom tnaqqsulhom b'6 % u 10 % rispettivament, li jirrifletti x-xejriet tal-istokk. It-TAC tal-awwista fiż-żona VII żdiedu b'9 %, b'żieda massima ta' 68 % għall-Porcupine Bank. It-TAC tal-lingwata fil-Kanal tal-Lvant naqsu b'16 % f'konformità mal-approċċ ta' ġestjoni tal-industrija u approvat mill-STEFCF; u ġew stabbiliti aktar miżuri ta' konservazzjoni għal dan it-tip ta' sajd. It-TAC għas-sawrell tal-Punent naqsu b'23 %.

Fil-Punent tal-Iskozja 63 % tal-ħatt l-art jiġi minn stokkijiet ġestiti b'mod sostenibbli. Fil-Baħar Irlandiż iċ-ċifra hija ta' 55 %. Għad fadal sfidi sinifikanti fil-Baħar Irlandiż għax kemm l-istokkijiet tal-bakkaljaw kif ukoll tal-merlangu naqsu drastikament. Il-mortalità mis-sajd tal-bakkaljaw hija ferm oghla mill- F_{MSY} . Il-merlangu issa qed jiġi mistad f'livelli ferm inqas mill- F_{MSY} , iżda s'issa għadu ma wera l-ebda sinjal ta' rkupru.

Il-Baħar Ċeltiku għandu 37 % tal-ħatt l-art fil-limiti sostenibbli. Fl-istabbiliment tal-opportunitajiet tas-sajd, is-sajd imhallat tal-bakkaljaw, il-merluzz tal-linja sewda u l-merlangu għadu johloq problemi. Il-qabdiet totali permissibbli tal-merlangu u tal-merluzz tal-linja sewda żdiedu b'21 % u 7 % rispettivament, filwaqt li tal-bakkaljaw naqsu b'38 %. Il-merlangu jiġi sfruttat f'livelli inqas mill- F_{MSY} u l-merluzz tal-linja sewda jiġi sfruttat aktar mill- F_{MSY} , għalkemm l-istokk huwa oghla mill- $MSY_{B_{TRIGGER}}$. L-istokk tal-bakkaljaw fil-Baħar Ċeltiku naqas u jiġi mistad aktar mill- F_{MSY} . Hawnhekk id-diffikultà hija li l-bakkaljaw jinqabad f'bosta tipi ta' sajd imhallat, fejn kieku selektività akbar tal-bakkaljaw tirriżulta wkoll f'inqas qabdiet ta' speċijiet oħra fil-mira.

Fil-Baħar Iberiku u l-Bajja ta' Biscay, 68 % tat-total tal-ħatt l-art jiġi minn stokkijiet ġestiti b'mod sostenibbli. It-TAC tal-petriċa żdiedu b'54 % f'konformità mal-parir F_{MSY} . Għal xi snin issa, l-industrija implimentat approċċ ta' ġestjoni għal-lingwata fil-Bajja ta' Biscay li tqies sostenibbli mill-STEFCF. Bis-saħħa ta' din l-inizjattiva tal-industrija, dawn il-qabdiet totali permissibbli baqgħu l-istess għall-2017. It-TAC għall-megrim (il-Bajja ta' Biscay u l-Ilmijiet tal-Punent), li dwarhom il-Kunsill Internazzjonali għall-

Esplorazzjoni tal-Ibhra (ICES) ipprovda parir F_{MSY} għall-ewwel darba, tnaqqsu bi kwart. It-TAC tal-merluzz tan-Nofsinhar naqsu bi ftit, iżda l-istokk għadu mistad oghla mill- F_{MSY} . L-inċova fil-Bajja ta' Biscay hija mistada b'mod sostenibbli u s-sawrell fiż-żona IX jinsab fil-limiti bijoloġiċi sikuri; filwaqt li t-TAC tiegħu żdiedu b'7 %.

L-opportunitajiet tas-sajd għall-**istokkijiet tal-baħar fond** jammontaw għal inqas minn 1 % tal-ħatt l-art kollu fl-UE. Dawn huma ffissati skont ċiklu mifruq fuq sentejn u ġew stabbiliti l-qabdiet totali permissibbli għall-2017 u l-2018. It-TAC tal-grenadier imniehru tond fl-Illmijiet tal-Majjistral ġew stabbiliti skont il- F_{MSY} . L-istokkijiet l-oħra kollha għandhom dejta limitata jew valutazzjoni limitata. Is-sitwazzjoni ta' ċerti stokkijiet għadha problematika minhabba l-produttività baxxa tagħhom.

Fil-Baħar Mediterran u l-Baħar l-Iswed, it-twettiq tal- F_{MSY} jibqa' sfida għal għadd ta' raġunijiet fosthom:

- l-għadd kbir ta' bastimenti tal-flotta fuq skala żgħira, li għandhom metodi insuffiċjenti għall-kontroll, l-infurzar, il-monitoraġġ u r-rappurtar tal-qabdiet (il-ħatt l-art u l-qbid skartat);
- in-natura tas-sajd fejn inqabdu speċijiet imhallta;
- il-kondiviżjoni tal-istokkijiet tal-hut bejn l-Istati Membri u l-pajjiżi terzi, biex b'hekk ikun iktar diffiċli li tinkiseb il-konformità mal-għanijiet tal-PKS; kif ukoll
- il-fatt li l-għadd ta' stokkijiet ta' hut ivvalutat kull sena (madwar 35) huwa meqjus baxx ħafna.

Fil-Mediterran, is-sajd eċċessiv ikun generalment bejn darbtejn u tliet darbiet il- F_{MSY} ¹⁰ globali. Minkejja t-titjib li sar dan l-aħħar, għad hemm ħafna stokkijiet li l-istatus tagħhom għadu mhux magħruf. Għall-istokkijiet bħall-merluzz, it-trilja tal-hama¹¹, il-pettriċa żgħira u l-istokkafixx, ir-rati attwali tal-mortalità mis-sajd kienu sa sitt darbiet oghla mill- F_{MSY} . Il-Kummissjoni qed taħdem biex ittejjeb il-ġbir tad-dejta għall-istokkijiet rilevanti kollha, u talbet lill-STEFCF għal parir dwar l-istokkijiet il-ġodda¹².

F'għadd żgħir ta' postijiet tas-sajd fil-Mediterran l-istokkijiet qed jiġu sfruttati b'rati konsistenti mal-ksib tal- F_{MSY} u l-flotot qed jagħmlu progress, b'mod partikolari fir-rigward tal-ħatt l-art (il-gamblu roża tal-baħar fond u t-trilja tal-hama fil-Baħar Tirren tan-Nofsinhar u Ċentrali).

F'dan l-isfond, il-konformità mal-għan tal-PKS li sal-2020 jinkiseb F_{MSY} għall-istokkijiet kollha, se teħtieġ iktar sforzi sostnuti. Dawn jimplikaw hidma mas-shab internazzjonali tal-UE permezz tal-Kummissjoni Ġenerali għas-Sajd fil-Mediterran (GFCM), zieda fl-isforzi biex jiġu aġġornati l-pjanijiet ta' ġestjoni nazzjonali f'konformità mal-għanijiet tal-PKS u garanzija ta' livell ta' ambizzjoni suffiċjenti fil-ġenerazzjoni li jmiss tal-pjanijiet ta' ġestjoni multiannwali. Hemm bżonn ta' aktar hidma biex:

- ikun hemm aktar kooperazzjoni fil-baċiri tal-baħar – pereżempju, fil-Golf ta' Lion;
- jiġu adottati miżuri ta' konservazzjoni tranzizzjonali ambizzjużi fis-sajd li huwa sfruttat iżżejjed;
- jiġu kkonsolidati u implimentati l-għanijiet u l-miri miftiehma fid-Dikjarazzjoni Ministerjali MedFish4Ever dwar il-ġbir tad-dejta li saret f'Marzu 2017 f'Malta, l-

¹⁰ Għal aktar dettalji ara d-Dokument ta' Hidma tal-Persunal.

¹¹ Bl-eċċezzjoni tat-trilja tal-hama fil-Baħar Tirren tan-Nofsinhar u Ċentrali.

¹² (STEFCF) – Mediterranean assessments 2016-part 2 (STEFCF-17-06).

evalwazzjoni xjentifika, il-ġestjoni tas-sajd ibbażata fuq l-ekosistemi, il-ġlieda kontra s-sajd illegali, mhux irrappurtat u mhux irregolat (IUU), is-sajd sostenibbli fuq skala żgħira u l-koordinazzjoni fil-Mediterran;

- fil-Baħar l-Iswed, fejn jenħtieġ li tintuża d-dikjarazzjoni ta' Bucharest ta' Ottubru 2016 biex jiġu indirizzati problemi serji, inkluż is-sajd IUU.

Fil-qafas tal-Kummissjoni Internazzjonali għall-Konservazzjoni tat-Tonn tal-Atlantiku (ICCAT)¹³, ġew adottati l-qabdiet totali permissibbli għat-tonn fil-Lvant tal-Atlantiku u l-Mediterran għall-2017. It-TAC irriflettest l-aħjar informazzjoni xjentifika disponibbli, abbażi ta' reviżjoni tal-pariri dwar l-istokkijiet mill-2014. Il-livelli għolja ta' bijomassa – possibbilment l-oġġla li qatt kien – ippermettew li jiżdiedu t-TAC b'25 % meta mqabbla mal-2016.

F'Novembru 2016, l-ICCAT qablet ukoll dwar Rakkomandazzjoni li tistabbilixxi pjan multiannwali għall-irkupru tal-pixxispad mill-2017, bil-għan li jinkiseb il-B_{MSY} fl-2031, bi probabbiltà ta' mill-inqas 60 %. Il-pjan stabbilixxa TAC ta' 10 500 tunnellata għall-2017. Dan huwa żvilupp importanti, peress li l-pixxispad huwa wieħed mill-istokkijiet l-aktar mistada b'mod eċċessiv fil-Baħar Mediterran.

Fir-rigward tas-sajd tal-barbun imperjali fil-Baħar l-Iswed, mill-2018 il-partijiet kontraenti u l-partijiet mhux kontraenti li jikkooperaw tal-GFCM impenjaw ruħhom li ma jaqbūx il-livell tal-opportunitajiet tas-sajd allokati fl-2013-2015¹⁴. Il-pajjiżi li ma japplikawx sistema ta' kwoti mhux se jaqbū l-livell tal-qabdiet jew il-livell tal-isforz tas-sajd użat fl-2013-2015.

2.2. Evoluzzjoni tal-bijomassa

Kemm l-ICES kif ukoll l-STEFC jipprovdu informazzjoni dwar ix-xejriet tal-bijomassa ta' stokk riproduttiv fil-Grigal tal-Atlantiku u l-STEFC tipprovdi din l-informazzjoni anke għall-Mediterran. L-analiżi turi li l-medja tal-bijomassa fil-Grigal tal-Atlantiku kienet 35 % oġġla fl-2015 mill-2003. Tidher xejra ta' żieda inqas evidenti għall-istokkijiet li għalihom hemm nuqqas ta' dejta. B'kuntrast, fil-Baħar Mediterran il-medja tal-bijomassa naqset b'20 % mill-2003 sal-2014.

Il-perċentwal tal-istokkijiet f'limiti bijoloġiċi sikuri qed jiżdied ukoll fil-Grigal tal-Atlantiku. Fl-2015, 68 % tal-istokkijiet kienu kklassifikati li jinsabu fil-limiti bijoloġiċi sikuri. Dan jammonta għal kwazi d-doppju ta' ċifra tal-2003, jiġifieri 35 %.

2.3. Prestazzjoni ekonomika tal-flotta tal-UE

L-aħħar Rapport Ekonomiku Annwali magħmul mill-STEFC jikkonferma li l-prestazzjoni ekonomika tal-flotta tal-UE tgiebet b'mod sinifikanti f'dawn l-aħħar snin. Id-dejta preliminari għall-2015 tindika titjib kostanti u li l-previżjonijiet ekonomiċi għall-

¹³ Ir-rakkomandazzjoni tal-ICCAT 14-04, li temenda r-Rakkomandazzjoni 13-07 li tistabbilixxi pjan multiannwali għall-irkupru tat-tonn fil-Lvant tal-Atlantiku u fil-Mediterran, trasposta f'leġislazzjoni tal-UE bhala r-Regolament (UE) 2016/1627 tal-Parlament Ewropew u tal-Kunsill tal-14 ta' Settembru 2016 dwar pjan pluriennali għall-irkupru tat-tonn fil-Lvant tal-Atlantiku u fil-Mediterran, u li jhassar ir-Regolament tal-Kunsill (KE) Nru 302/2009, ĠU L 252, 16.09.2016, p. 1.

¹⁴ Ir-rakkomandazzjoni GFCM/40/2016/6 dwar il-monitoraġġ xjentifiku, il-ġestjoni u l-kontroll tas-sajd tal-barbun imperjali fil-Baħar l-Iswed (GSA 29).

2016 u l-2017 baqghu pozzitivi. Il-valur miżjud gross tal-flotta tal-UE, jiġifieri l-kontribut tas-settur tas-sajd għall-ekonomija permezz ta' pagi u ta' qligħ gross, ammonta għal EUR 3,7 biljun fl-2014. Din hija żieda sostanzjali mis-snin preċedenti. Is-salarji medji tal-flotta tal-UE żdiedu wkoll f'dawn l-aħħar snin, filwaqt li l-impjiegi komplew jonqsu.

B'mod ġenerali, jidher li l-prestazzjoni pozzittiva hija r-rizultat ta' a) żieda fid-dhul u b) kostijiet tas-sajd imnaqqsa jew stabbli. Il-kostijiet ġew xprunati minn prezzijiet relattivament baxxi tal-fjuwil, u b'xejra ta' tnaqqis fil-konsum tal-fjuwil u fl-intensità tal-użu tal-fjuwil, peress li hafna mill-flotot tal-UE issa qed joperaw b'mod aktar effiċjenti. Minkejja dan il-progress ekonomiku globali, il-prestazzjoni tvarja b'mod konsiderevoli bejn ir-regjuni, l-Istati Membri u s-sajd. Fil-Baħar tat-Tramuntana u fil-Grigal tal-Atlantiku l-flotot għandhom tendenza li jkollhom prestazzjoni aħjar minn dawk fil-Mediterran u fil-Baħar l-Iswed. Studji u pubblikazzjonijiet xjentifiċi riċenti¹⁵ jissuġġerixxu li l-flotta tal-UE tista' ttejjeb sostanzjalment il-prestazzjoni ekonomika tagħha jekk il-bijomassa tal-istokkijiet sfruttati kollha tirkupra għal-livelli tal-MSY. Dawn jissuġġerixxu wkoll¹⁶ li aktar ma r-rati ta' mortalità mis-sajd jitnaqqsu malajr għal F_{MSY} , aktar il-flotta tal-UE tara l-profitti tagħha jiżdiedu.

2.4. Deċentralizzazzjoni

Il-PKS il-ġdida tippromwovi d-deċentralizzazzjoni tal-ġestjoni tas-sajd, li tikkonsisti minn pjanijiet multiannwali reġjonali u atti delegati mfassla permezz tar-reġjonalizzazzjoni.

2.4.1. Pjanijiet multiannwali

Il-pjanijiet multiannwali huma wiehed mill-istrumenti prinċipali biex jintlaħqu l-għanijiet tal-PKS il-ġdida. Fost l-oħrajn dawn għandhom jinkludu l-mira tas-sajd għal rendiment massimu sostenibbli u data ta' skadenza biex jinkiseb dan l-għan; miżuri għall-implimentazzjoni tal-obbligu tal-ħatt l-art u fejn meħtieġ, salvagwardji għal azzjoni ta' rimedju.

Pass importanti f'din id-direzzjoni kien l-adozzjoni ta' pjan multiannwali għall-Baħar Baltiku fl-2016. Bħalissa għaddejja ħidma legiżlattiva fuq il-pjanijiet multiannwali għall-ispeċijiet demersali fil-Baħar tat-Tramuntana u l-ispeċijiet pelagiċi fl-Adrijatiku.

Fit-3 ta' Awwissu 2016, il-Kummissjoni pproponiet pjan multiannwali għall-istokkijiet tal-ħut demersali fil-Baħar tat-Tramuntana. Il-proposta għandha l-għan li tiżgura li l-istokkijiet jiġu mistada f'livelli sostenibbli u ssegwi l-istess prinċipji bażiċi tal-pjan tal-Baħar Baltiku.

Fi Frar 2017, il-Kummissjoni adottat ukoll proposta għal pjan multiannwali għall-ġestjoni tal-istokkijiet ta' speċijiet pelagiċi zgħar fl-Adrijatiku. L-istokkijiet tal-inċova u tas-sardin fl-Adrijatiku ġew ivvalutati kontinwament bħala sfruttati żżejjed u l-livelli ta' bijomassa tagħhom huma stmati li laħqu livelli baxxi storiċi. Skont l-aħħar parir

¹⁵ "The Sunken Billions Revisited: Progress and Challenges in Global Marine Fisheries", Bank Dinji; "Sustainability now or later? Estimating the benefits of pathways to maximum sustainable yield for EU Northeast Atlantic fisheries", Marine Policy 72 (2016), pp. 40-47.

¹⁶ F'dawn is-simulazzjonijiet, il-fatturi esterni ewlenin bħall-varjazzjonijiet ambjentali jew il-fatturi ekonomiċi bħall-karburant, jinżammu kostanti.

xjentifiku, jekk ma tittihidx azzjoni rapida hemm riskju kbir li l-livelli tal-istokkijiet tal-inċova u tas-sardin jikkollassaw¹⁷. Il-pjan propost jistabbilixxi rati fil-mira ta' mortalità mis-sajd għaż-żewġ stokkijiet. Dan jirrappreżenta bidla fil-ġestjoni tal-ispeċijiet pelagiċi żgħar għal approċċ ibbażat fuq opportunitajiet tas-sajd fissi.

2.4.2. *Atti delegati fil-qafas tar-reġjonalizzazzjoni*

Il-PKS introduċiet ir-reġjonalizzazzjoni biex tiddefinixxi għadd ta' miżuri adottati permezz ta' atti delegati, b'mod partikolari l-miżuri ta' konservazzjoni meħtieġa għall-konformità mal-obbligi previsti fil-leġizlazzjoni ambjentali tal-UE u l-pjanijiet ta' skartar. Meta tapplika r-reġjonalizzazzjoni, il-pajjiżi tal-UE b'interess ta' ġestjoni dirett jistgħu jissottomettu rakkomandazzjonijiet kongunti għall-adozzjoni ta' atti delegati tal-Kummissjoni.

Ir-reġjonalizzazzjoni kellha rwol importanti fl-introduzzjoni gradwali tal-obbligu tal-ħatt l-art. F'dan il-kuntest, ir-rakkomandazzjonijiet kongunti mill-Istati Membri wasslu biex ikkontribwew għal 15-il pjan ta' skartar, li wħud minnhom għaġġlu l-introduzzjoni gradwali tal-obbligu tal-ħatt l-art meta mqabbla mal-iskadenzi leġizlattivi. Dawn il-pjanijiet jinkludu d-dettalji dwar l-implimentazzjoni tal-obbligu tal-ħatt l-art, inklużi l-eżenzjonijiet, appoġġati minn pariri xjentifiċi.

Ir-rakkomandazzjonijiet kongunti dwar il-miżuri ta' konservazzjoni tas-sajd fuq livell reġjonali f'konformità mal-Artikolu 11 tal-PKS kienu inqas, iżda l-Kummissjoni rċeviet seba' għall-Baħar tat-Tramuntana u għall-Baħar Baltiku. Il-messaġġ ewlieni tad-Dikjarazzjoni Ministerjali tal-Mediterran ta' Marzu 2017 huwa l-impenn li ssir aktar hidma biex jiġu stabbiliti żoni protetti tal-baħar anke f'dan il-baċir tal-baħar.

Il-Kunsilli Konsultattivi (ACs), l-organizzazzjonijiet tal-partijiet ikkonċernati magħmula minn rappreżentanti tal-industrija u minn gruppi ta' interess oħra fi proporzjon ta' 60/40, kellhom rwol ċentrali fir-reġjonalizzazzjoni. Dawn għandhom il-kompitu li jipprovdu lill-Kummissjoni u lill-Istati Membri b'rakkomandazzjonijiet u b'informazzjoni dwar il-ġestjoni tas-sajd u l-aspetti soċjoekonomiċi u ta' konservazzjoni tas-sajd u tal-akkwakultura. L-Istati Membri għandhom jikkonsultaw lill-Kunsilli Konsultattivi dwar ir-rakkomandazzjonijiet kongunti li jabbozzaw fil-qafas tar-reġjonalizzazzjoni. B'kollox, l-għadd ta' rakkomandazzjonijiet bejn l-2013 u l-2016 żdied b'iktar minn terz. Barra minn hekk, tlieta mill-Kunsilli Konsultattivi l-ġodda stabbiliti permezz tal-PKS riformata (għall-Baħar l-Iswed, is-swieq u l-akkwakultura) bħalissa huma kompletament operattivi, fatt li għen biex aktar partijiet ikkonċernati jiġu inklużi fil-konsultazzjoni u fil-proċessi tat-tehid tad-deċiżjonijiet tal-UE.

2.5. **Obbligu tal-ħatt l-art**

Illum, is-sajd kollu fil-Baħar Baltiku u fil-Baħar l-Iswed kif ukoll is-sajd kollu għall-ispeċijiet pelagiċi u industrijali fl-ilmijiet kollha tal-UE, jaqa' taħt l-obbligu tal-ħatt l-art. Jekk wiehed iħares lejn is-sitwazzjoni reġjonali, fil-Baħar tat-Tramuntana, 82 % tal-qabdiet totali permissibli kollha issa huma taħt l-obbligu tal-ħatt l-art. Fl-Ilmijiet tal-Majjistral, din iċ-ċifra tammonta għal 86 % filwaqt li fl-Ilmijiet tal-Lbiċ tammonta għal 77 %. Jekk wiehed iħares lejn il-volum ta' ħut demersali skont l-obbligu tal-ħatt l-art, dan jammonta għal 28 % fil-Baħar tat-Tramuntana, 46 % fl-Ilmijiet tal-Majjistral u 27 % fl-

¹⁷ Workshop tal-GFCM dwar l-evalwazzjoni tal-istrategija ta' ġestjoni, Frar 2017.

Ilmijiet tal-Lbiċ. Jekk minn naħa, l-implimentazzjoni tal-obbligu tal-ħatt ipprograsat sew fis-sajd demersali tal-Ilmijiet tal-Majjistral, min-naħa l-oħra hemm bżonn ta' sforz aktar konċertat għas-sajd demersali fil-Baħar tat-Tramuntana u fl-Ilmijiet tal-Lbiċ.

Fil-Baħar Mediterran, fejn l-obbligu tal-ħatt l-art japplika għall-ispeċijiet li huma soġġetti għal daqsijiet minimi ta' referenza għall-konservazzjoni, bħalissa 29 % tal-ħatt l-art totali huma soġġetti għall-obbligu tal-ħatt l-art. Din iċ-ċifra tammonta għal 82 % għall-ispeċijiet pelagiċi żgħar u għal 17 % għall-ispeċijiet demersali (inklużi l-molluski). Il-parti l-kbira tal-qbid mis-sajd ta' speċijiet pelagiċi żgħar hija soġġetta għall-obbligu tal-ħatt l-art, iżda hemm bżonn ta' ħidma ulterjuri biex sal-2019 is-sajd demersali jiġi integrat aħjar fl-obbligu tal-ħatt l-art.

Fil-Baħar l-Iswed, l-obbligu tal-ħatt l-art japplika mill-2017 għall-qabdiet kollha ta' speċijiet soġġetti għat-TAC, jiġifieri l-laċċa kaħla u l-barbun imperjali.

Kull sena l-Kummissjoni trid tirrapporta informazzjoni speċifika dwar l-implimentazzjoni tal-obbligu tal-ħatt l-art¹⁸. L-ewwel rapport gie adottat fl-2016¹⁹ u kopra l-obbligu tal-ħatt l-art għall-ispeċijiet pelagiċi u l-Baħar Baltiku fl-2015. It-tieni rapport, inkluż fid-Dokument ta' Ħidma tal-Persunal li jakkumpanja din il-Komunikazzjoni, jipprovdi aġġornament dwar l-implimentazzjoni tal-obbligu tal-ħatt l-art fl-2016, meta l-projbizzjoni fuq il-qbid skartat giet estiża għal ċertu sajd demersali fil-Baħar tat-Tramuntana u fl-Atlantiku. Dan ir-rapport huwa bbażat fuq informazzjoni mill-Istati Membri, il-Kunsilli Konsultattivi u l-Aġenzija Ewropea għall-Kontroll tas-Sajd (EFCA).

B'mod ġenerali, ir-rapporti mill-Istati Membri enfasizzaw għadd ta' sfidi li jeħtieġu sforzi konċertati mill-industrija u mill-amministrazzjonijiet. Il-Kummissjoni se tkompli bl-isforzi tagħha biex tiddiskuti mal-Istati Membri u mas-settur dwar kif jintużaw l-għodod disponibbli biex jittaffew l-effetti tal-kwoti limitanti u biex jiġu indirizzati l-kwistjonijiet li jikkonċernaw il-kummerċjalizzazzjoni ta' qabdiet tal-ħut iżgħar milli suppost. Jenħtieġ ukoll li l-industrija u l-Istati Membri jaħdmu aktar biex itejbu d-dejta dwar il-qbid skartat sabiex jiġi vvalutat l-impatt prattiku tal-obbligu tal-ħatt l-art u biex jiġu stabbiliti l-għodod ta' kontroll u ta' infurzar meħtieġa.

3. PROPOSTI TAL-QABDIET TOTALI PERMISSIBBLI GHALL-2018

L-opportunitajiet tas-sajd għall-2018 se jimxu fuq l-għanijiet tal-PKS u se jkunu bbażati fuq l-aqwa parir xjentifiku disponibbli²⁰. Meta ma jkun disponibbli l-ebda parir xjentifiku, il-Kummissjoni se tapplika l-approċċ prekawzjonarju f'konformità mal-għanijiet tal-PKS.

3.1. Stokkijiet li għandhom valutazzjoni tal-MSY

Biex jinkisbu l-għanijiet tal-PKS, għandu jiżdied il-proporzjon tal-istokkijiet mistada fil-livelli li jikkorrispondu għal F_{MSY} . Bhas-snin preċedenti, anke s-sena d-dieħla, jiġifieri fl-

¹⁸ L-Artikolu 15(14) tar-Regolament (UE) Nru 1380/2013 kif emendat bir-Regolament (UE) 2015/812 tal-Parlament Ewropew u tal-Kunsill tal-20 ta' Mejju 2015, ĠU L 133, 29.5.2015.

¹⁹ COM(2016) 396 final.

²⁰ Mill-ICES u, fejn applikabbli, mill-STEFC u l-Kumitat Xjentifiku Konsultattiv tal-GFCM.

2018, il-Kummissjoni beħsiebha tipproponi l-qabdiet totali permissibbli f'konformità mal-kisba tal- F_{MSY} fil-każ tal-proposti tal-opportunitajiet tas-sajd li saru din is-sena. Dan se jgħin biex iġib il-konformità gradwali mal-obbligu legali fil-qasam tal-PKS. Madakollu, dan se jirrikjedi impenn mill-Kunsill biex jallinja d-deċizzjonijiet tiegħu ma' dan l-approċċ. Għall-istokkijiet b'valutazzjoni tal- F_{MSY} , il-Kummissjoni beħsiebha tuża l-valuri tal-punti disponibbli hliief jekk jiġu adottati pjanijiet multiannwali b'meded F_{MSY} .

Għall-istokkijiet li għandhom valutazzjoni tal-MSY u li huma kondivizi ma' pajjiżi oħra li mhumiex parti mill-UE, il-Kummissjoni qed tkompli tfittex ftehim magħhom billi tadotta l-istess approċċ. Għall-istokkijiet li huma ġestiti mill-Organizzazzjonijiet Reġjonali tal-Ġestjoni tas-Sajd (RFMOs), il-Kummissjoni timxi fuq id-direttivi ta' negozjar stabbiliti mill-Kunsill għall-RFMOs, li japplikaw l-istess standards u prinċipji bħal dawk tal-istokkijiet fl-UE.

3.2. Stokkijiet fil-qafas tal-pjanijiet multiannwali

Il-pjan multiannwali tal-Baltiku, l-uniku wieħed adottat mid-dhul fis-seħħ tal-PKS il-ġdida, jispeċifika meded tal-mortalità mis-sajd fil-mira konsistenti mal-kisba tal-MSY u se jirfed il-proposti tat-TACs għall-2018 fil-Baltiku. Dawn il-meded, ipprovduti minn parir xjentifiku, ikopru r-rati ta' mortalità mis-sajd kollha li jirriżultaw f'livelli ta' bijomassa li jkunu kapaċi jipproduċu MSY fuq perjodu twil.

Jenhtieg li jiġu applikati l-pjanijiet multiannwali li ġew adottati qabel ma dahlet fis-seħħ il-PKS tal-2014 u li jippermettu li l-opportunitajiet tas-sajd jiġu stabbiliti skont il- F_{MSY} fl-2018. Għall-pjanijiet li ma għadhomx kompatibbli ma' dan l-għan, ngħidu aħna għax jinkludu għan inqas ambizzjuż, il-Kummissjoni beħsiebha tadotta proposti għat-TACs f'konformità mal- F_{MSY} għall-2018.

3.3. Stokkijiet oħra

Għall-istokkijiet mingħajr valutazzjoni shiħa tal-MSY, jiġu kkunsidrati parametri alternattivi. Il-proposti tat-TAC se jirriflettu kwalunkwe bidla fil-parir xjentifiku disponibbli, mingħajr ma tiġi pperikolata l-konservazzjoni tal-istokkijiet. Jistgħu jiġu identifikati diversi każijiet.

3.3.1. Stokkijiet li għalihom hemm dejta disponibbli biex tiddetermina l-indikaturi tal-MSY

Dawn l-istokkijiet huma vvalutati b'mudelli ta' previzjoni tax-xejriet u l-ICES jagħti parir dwar il-qbid kwantitattiv²¹. L-approċċ se jkun simili għal dak tal-istokkijiet b'valutazzjoni shiħa tal-MSY.

3.3.2. Stokkijiet b'xejriet ivvalutati permezz ta' stħarriġ jew li għalihom hemm serje taż-żmien tal-qbid

Fin-nuqqas ta' valutazzjoni F_{MSY} , il-parir xjentifiku jipproponi limiti ta' qbid. Il-Kummissjoni se tuża l-parir tal-ICES dwar dawn l-istokkijiet u se tikkunsidra s-sitwazzjoni fuq bażi ta' każ b'każ, filwaqt li tapplika l-approċċ prekawzjonarju.

²¹ Abbażi ta' indikatur għall- F_{MSY} .

3.3.3. *Stokkijiet prezunti bhala stabbli*

Fl-2013 il-Kunsill iddeċieda li ma għandhomx jinbidlu t-TACs għal 26 stokk qabel l-2018, sakemm il-parir bijoloġiku ma titlobx aġġustamenti. Generalment, dawn huma stokkijiet sfruttati biss bhala qabdiet incidental, b'livelli baxxi ta' utilizzazzjoni tal-kwoti; l-importanza ekonomika tagħhom hija baxxa u l-informazzjoni dwar l-istatus tagħhom hija limitata. Il-Kummissjoni behsiebha tkompli b'dan l-approċċ, sakemm ma jkunx hemm indikazzjonijiet mill-ICES għal revizjoni, u f'dan il-każ se jiġu kkunsidrati l-aġġustamenti.

3.3.4. *Stokkijiet mingħajr parir bijoloġiku*

Fin-nuqqas ta' parir bijoloġiku, jenħteġ li jiġu applikati l-proposti xierqa tat-TAC skont l-approċċ prekawzjonarju f'konformità mal-Artikolu 2(2) tal-PKS. Il-Kummissjoni qed taħdem mill-qrib mal-ICES biex tkompli tiżviluppa għodod biex timla l-lakuni eżistenti u biex tkun tista' tadotta proposti b'mod aktar sistematiku, predefinit u trasparenti.

3.4. **Aġġustamenti tat-TAC u obbligu ta' hatt l-art**

Skont ir-regoli tal-PKS, l-opportunitajiet tas-sajd għall-istokkijiet soġġetti għall-obbligu tal-hatt l-art jenħteġ li jiġu stabbiliti skont il-qabdiet, aktar milli l-hatt l-art, abbażi tal-parir xjentifiku. L-aġġustamenti tat-TAC jiffurmaw parti mill-pakkett globali ta' miżuri għall-implimentazzjoni tal-obbligu tal-hatt l-art. Jenħteġ li dawn ma jipperikolawx l-għan tal-F_{MSY} jew iżidu l-mortalità mis-sajd.

Il-Kummissjoni qed tikkunsidra aġġustamenti tat-TAC għall-istokkijiet soġġetti għall-obbligu tal-hatt l-art għall-2018, kif kienet għamlet għall-2017. Fin-nuqqas ta' dejta vvalidata jew kompluta dwar il-qbid skartat, il-Kummissjoni behsiebha testrapola d-dejta biex tikkalkula l-aġġustamenti tat-TAC, meta dan ikun aċċettabbli mil-lat metodoloġiku, abbażi tal-parir tal-STEFC.

Ma hemmx bżonn ta' aġġustamenti tat-TACs fl-2018 għall-istokkijiet jew il-qbid li għalihom l-obbligu tal-hatt l-art jidhol fis-sehħ fl-2019. L-aġġustamenti tat-TAC għall-istokkijiet ġestiti b'mod kongunt ma' shab internazzjonali (pajjiżi terzi, RFMOs) huma soġġetti għal konsultazzjoni ma' dawk is-shab.

Wara valutazzjoni xjentifika pożittiva mill-ICES²², u abbażi ta' proposta mill-Kummissjoni, il-Kunsill iddeċieda li jelimina t-TAC għal-limanda u l-barbun fil-Baħar tat-Tramuntana fil-bidu tal-2017. Bosta partijiet ikkonċernati laqgħu din id-deċiżjoni li tiffaċilita l-implimentazzjoni tal-obbligu tal-hatt l-art. F'dan ir-rigward, il-Kummissjoni lesta li tiddiskuti l-eliminazzjoni ta' TACs oħra fil-futur, jekk ma jkun hemm l-ebda riskju għall-konservazzjoni tal-istokk u dejjem jekk l-ICES jaqbel dwar dan.

4. **KONKLUŻJONI**

Il-Kummissjoni se tkompli bl-implimentazzjoni shiħa tal-PKS u se tipproponi l-opportunitajiet tas-sajd għall-2018 f'konformità tal-miri tal-MSY fil-PKS. Id-dhul fis-sehħ tal-ewwel pjan multiannwali skont il-PKS witta t-triq għall-introduzzjoni gradwali

²² ICES, EU request on a combined dab and flounder TAC and potential management measures besides catch limits, (Talba tal-UE dwar TAC mħallta għal-limanda u l-barbun u miżuri ta' ġestjoni potenzjali minbarra l-limiti ta' qbid), l-10 ta' Marzu 2017.

ta' dan l-istrument ta' ġestjoni tal-prijorità f'baċiri tal-baħar oħra tal-UE, bħala mezz biex jinkisbu l-ġhanijiet ewlenin tal-PKS.

Il-prestazzjoni ekonomika ta' ħafna flotot qed tkompli titjeb u l-progress lejn l-allinjament tal-kapaċità tas-sajd mal-opportunitajiet tas-sajd sejjer tajjeb ukoll. Fir-rigward tal-isfruttament tar-riżorsi, għad fadal xi sfidi biex jinkisbu l-miri tal-MSY, b'mod partikolari fil-Mediterran u fil-Baħar l-Iswed. L-UE trid twettaq aktar fl-oqsma fejn il-progress huwa kajman. Il-kooperazzjoni reġjonali, f'konsultazzjoni mill-qrib mal-partijiet ikkonċernati kollha, kif stabbilit fil-PKS, se jkollha rwol ewlieni biex twettaq dan.

SKEDA

It-tabella li ġejja tinkludi l-iskeda tax-xogħol ippjanat.

Meta	Xiex
bejn Lulju u Settembru	Konsultazzjoni pubblika tal-Komunikazzjoni
Mejju/Ġunju/Ottubru	Parir tal-ICES dwar l-istokkijiet
is-26 ta' Settembru	Seminar dwar l-istat tal-istokkijiet mal-partijiet ikkonċernati Adozzjoni tal-proposti tat-TAC għall-Baħar Baltiku
Ottubru	Kunsill dwar it-TACs għall-Baħar Baltiku
Novembru	Adozzjoni tal-proposti tat-TAC għall-Atlantiku/il-Baħar tat-Tramuntana/il-Baħar l-Iswed
Dicembru	Kunsill dwar it-TACs għall-Atlantiku/il-Baħar tat-Tramuntana/il-Baħar l-Iswed